

భయం

హైదరాబాదు నగరం-

ఆ నగరంలో ఒక ప్రభుత్వ ఆఫీసు. ఆ ఆఫీసులో ఓ కుర్చీ. ఆ కుర్చీలో ఒక గుమాస్తా- ఆ గుమాస్తా గుర్తింపు హాజరుపట్టీలో “డి-టూ.”

అతడి పేరు గణపతిరావు.

ఆ పేరు వినగానే పొట్టిగా, బొద్దుగా, చిరుబొజ్జతో ఉండే ఆకారం కళ్ళల్లో మెదులుతుంది. అతడు నిజంగా అలా ఉండివుంటే ఈ కథ చెప్పాల్సిన పనే ఉండదు.

ఆరడుగుల నాలుగుగుళాల వెదురుబద్దను నిలబెట్టి, రెండున్నర అడుగుల మరో వెదురుబద్దను, ఆ బద్దకు రెండడుగుల ఆరంగుళాల కిందగా కట్టి, పైన ఒక రాగి బుడ్డి చెంబును బోర్లించి, వదులొదులుగా బట్టలు తొడిగి చూడండి-అచ్చంగా అలాగే ఉంటాడు గణపతిరావు.

కత్తితో గీరీ, గీచీ, చూసినా ఎముకలకూ, చర్మానికీ మధ్య మరో పదార్థం కన్పించదన్నట్టుగా ఉంటాడు.

అతడికి జనంలోకి వెళ్ళాలంటే భయం.

జనాన్ని తోసుకుని బస్సెక్కాలంటే భయం.

జనంలో ఎవరి మోచెయ్యి అయినా తగిలితే ప్రాణం కడబట్టినట్టు అవుతుంది.

వెధవలకు తనంటే అలుసు. కావాలనే మోచేత్తో పొడుస్తారు. ఎదురుగా వస్తూ కావాలనే డాష్ ఇస్తారు. తను ఎప్పుడూ ఇలాగే ఉంటాడా ఏం? ఒకనాడు తనూ వళ్ళు చేస్తాడు. తన ఒడ్డు పొడవూ చూసి జనం భయపడి తప్పుకుపోతారు. ఆరోజు తప్పక వస్తుంది. ఇలా సాగిపోతుంటాయి అతడి ఆలోచనలు, జనం తగ్గేదాకా బస్కోసం బస్స్టాండులో నిల్చున్నప్పుడు.

చిన్నప్పుడు స్కూల్లో పిల్లలకి అతడంటే సర్దాగా ఉండేది. వెనకనుంచో, ఎదురుగా వచ్చో చూడనట్టు తోసేవాళ్ళు. ఏ కాలు ఎముకో చేతి ఎముకో, విరగ్గొట్టుకొని ఇంటికి ఏడుస్తూ వచ్చేవాడు. చిన్నతనం కావడంవల్ల విరిగిన ఎముకలు త్వరగానే అతుక్కునేవి.

స్కూల్లో తోటిపిల్లలతో ఆడుకోవాలని ఉండేది. కాని భయం అతడి కోర్కెను వెనక్కు నెట్టేది. ఎవరితోనూ మాట్లాడేవాడుకాదు. తనను ఎవరైనా నిక్నేమ్స్ తో పిల్చినా వినిపించుకోనట్టే ఉండిపోయేవాడు. తగాదాకు దిగితే ఏమవుతుందో గణపతిరావుకు తెలుసు.

“సన్నాసి. తినేదంతా ఏమవుతుందో?” ఎముక విరిగినప్పుడల్లా తండ్రి విసుక్కునేవాడు.

“పిచ్చి సన్నాసి ఎలా బతుకుతాడో?” తల్లి బాధపడేది.

చిన్నతనంలో తల్లి దగ్గర పడుకోవాలని ఉండేది గణపతిరావుకు. అతడు మారాం చేస్తే ‘వద్దురా నాయనా! నీ ఎముకలగూడు తగిలై నా ప్రాణం పోతోంది’ అనేది తల్లి. గణపతిరావుకు తల్లి మాటలకు దుఃఖం వచ్చేది. దుఃఖం పైకి రాకుండా గొంతు అణచిపెట్టుకొనేవాడు. చివరకు అమ్మా, నాన్నంటే కూడా భయం ఏర్పడింది. వాళ్ళతో మాట్లాడేవాడు కాదు. అడిగినదానికి ముక్తసరిగా జవాబిచ్చేవాడు. ‘నంగివెధవ! అవతారానికి తగ్గట్టు మాటకూడా పోతున్నట్టుంది.’ తండ్రి విసుగ్గా అనేవాడు. గణపతి మనసు చివుక్కుమనేది. తండ్రిని వంగదీసి గభీగభీమని వీపు వాయించాలనిపించేది. కాని ఎలా? తండ్రంటే చచ్చేంత భయం.

ఆ భయం అరచేతి మందాన అతడి అర్ధచేతన మనసులో గూడుకట్టుకొని ఉండిపోయింది! వయసుతోపాటు ఆ భయం పెరిగిపోయింది. న్యాయంగా చెప్పాలంటే వయసుకంటే కూడా ఆ భయం ఏపుగా పెరిగింది.

ఊళ్ళోవున్న స్కూల్లో చదివి స్కూల్ ఫైనల్ పాసయ్యాడు. కాలేజీకి వెళతానన్నాడు. తండ్రి ప్రోద్బలంతో ఉద్యోగంలో చేరాడు. ఒక మహారాష్ట్రుల ఇంట్లో పేయింగ్ గెస్టుగా ఉంటున్నాడు. ఎక్కువ పేచేసి ప్రత్యేకంగా ఒక గది తీసుకున్నాడు. ఆ ఇంటి ఇల్లాలుకు మిగతా ఇద్దరు కుర్రాళ్ళకంటే గణపతి అంటే ఇష్టం. అతడు ఏదీ డిమాండ్ చేసేవాడు కాదు. ఏది పెడితే అదే మౌనంగా తినేసి వెళ్ళిపోయేవాడు. పైగా అతడివల్ల ఎలాంటి చిరాకు ఇంటివాళ్ళకు ఉండేదికాదు. అతడికోసం ఎవరూ రారు. అతడు ఆఫీసు వదిలాక తిన్నగా ఇంటికి వచ్చేస్తాడు. ఏ రెండో ఆట సినిమాకో వెళ్ళి ఏ అర్ధరాత్రో తలుపుకొట్టే న్యూసెన్సు అతడివల్ల ఉండదు.

అందుకే అతడంటే ఆమెకు ఇష్టం. బాగానే పెట్టేది. అయినా మనిషి గుప్పెడు కండ పట్టేవాడు కాదు. తెగ ఆశ్చర్యపడిపోయేది ఆ ఇల్లాలు.

గణపతిరావును ఆఫీసులో వాళ్ళు కూడా చులకనగా చూసేవాళ్ళు. అతడ్ని ఏడిపించడం వాళ్ళకు సర్దాగా ఉండేది. ఎటెండర్స్ మాట వినేవాళ్ళు కాదు. వాళ్ళమీద గణపతిరావుకు కోపంగా ఉండేది. కసికసిగా ఉండేది. కాని ఏం చెయ్యగలడు? అతను అర్భకుడు.

తనకూ వాళ్ళను ఏడ్పించే రోజు వస్తుందిలే అనుకుంటూ, బాధపడుతున్న మనసును జోకొట్టేవాడు.

తనకు బాగా వళ్ళు వచ్చినట్టు, ఇంతెత్తున తను వస్తాదులా ఉన్నట్టు, తనను చూసి ఆఫీసులో వాళ్ళు భయంతో బిగిసిపోయినట్టు, ఎటెండర్సు ఎదురెదురుగా తన పనులు పరుగులుతీస్తూ చేస్తున్నట్టు కలలు వచ్చేవి గణపతిరావుకు. కవ్వించి ఎవడో కొడుతుండగా అతడికి మెలకువ వచ్చేది. తనమీద తనకే కోపం వచ్చేది. తన శరీరాన్ని తడిమి చూసుకునేవాడు. ఎముకలు చేతికి తగలగానే తనమీద తనకే కోపం వచ్చేది. అంతలోనే జాలి వేసేది. ఆ కలే మరికొంతసేపు ఉంటే బాగుండేదనిపించేది.

రకరకాల అడ్వర్టైజుమెంట్స్ చూసి టానిక్కులు తెప్పించుకుని తాగేవాడు. ఫారెక్కు

బేబీని చూసి చిన్నప్పుడు తనకు ఫారెక్సు పెట్టనందుకు తల్లిని తిట్టుకొనేవాడు.

ఒకసారి ధైర్యంచేసి డాక్టరు దగ్గరకెళ్ళాడు. డాక్టర్ జాలిగా చూస్తూ “టానిక్కులు లాభంలేదు. ముప్పయ్యేళ్ళు దాటాక దానంతటదే వళ్ళు వస్తుందిలే” అని చెప్పాడు. డాక్టర్ను తిట్టుకుంటూ ఇంటికి వచ్చాడు.

గణపతిరావు వయసు ఇరవై ఏడు ఏండ్లు. మరో మూడు నాలుగేళ్ళు! నిట్టూర్చాడు గణపతిరావు.

ఒకరోజు ఆఫీసుకు వస్తుండగా ఓ పొడవాటి కుర్రాడు తోలుకోటు వేసుకొని కన్పించాడు. ఆ కుర్రాడు బక్కగా ఉన్నాడు. అయినా ఆ కోటులో బొద్దుగా ఉన్నట్టే కన్పించాడు.

ఆ సాయంత్రమే ఆబిడ్స్ కు వెళ్ళాడు. బజారంతా గాలించాడు. ఒక షాప్ లో తనకు కావాల్సిన తోలుకోటు కన్పించింది. వెంటనే బేరంకూడా చేయకుండా, ఆలస్యం అయితే మరెవరైనా ఆ కోటుకోసం వస్తారన్నట్టుగా, కోటు కొనుక్కొని బయటకు వచ్చాడు.

ఒక పెద్ద అద్దంకూడా కొన్నాడు.

ఆటో దిగి గబగబ పైకి వెళ్ళాడు.

“ఏంటి బాబూ! ఏదో కొన్నట్టున్నావ్?” ఇంటి ఇల్లాలు వరండాలో నిల్చుని ప్రశ్నించింది.

విన్పించుకోనట్టు వెళ్ళిపోయాడు. కోటువిప్పి వేసుకున్నాడు. గుండీలకు బదులు జిప్ ఉంది. గొంతుదాకా జిప్ లాగాడు. అద్దంలో చూసుకున్నాడు. అతడి కళ్ళు మిలమిలలాడాయి. అతడికి, తనలోకి ఏదో కొత్త శక్తి ప్రవేశించినట్టుగా అన్పించింది. ఆ రాత్రంతా ఎన్నెన్నో కలలు! అన్నీ కోటు గురించే.

తెల్లవారి ఆఫీసుకు తయారయ్యాడు. రెండు బనీన్లు వేసుకుని, దానిమీద ఉలెన్ స్వెట్టర్ వేసి, ఆపైన షర్టు వేసుకొన్నాడు. అద్దంముందు నిల్చుని లెదర్ కోటు వేసుకొన్నాడు. సంతోషంతో వళ్ళుబిచ్చిపోయింది.

ఆఫీసుకు బయలుదేరాడు. జనంలో నడవడానికి భయం అన్పించలేదు. నిటారుగా నడుస్తున్నాడు. ఎదురు వచ్చేవాళ్ళు కళ్ళు పెద్దవి చేసుకొని అతణ్ణి చూస్తున్నారు! వాళ్ళలా చూస్తుంటే అతనికి సంతోషంగా ఉంది. గర్వంగా ఉంది. గొప్పగా ఉంది.

ఎదురుగా వస్తున్న ఓ లావుపాటి యువకుణ్ణి చూశాడు గణపతిరావు.

“రా! రా! నాకు డాష్ ఇవ్వడానికి వస్తున్నావా? రా! నేనేం భయపడటంలేదు.” మనసులో అనుకుంటూ నిటారుగా పెద్ద పెద్ద అంగలు వేస్తూ ఆ యువకుడికి ఎదురుగా వెళ్ళాడు. ఆ యువకుడు గణపతిరావును ఆశ్చర్యంగా చూసి పక్కకు తప్పుకుని ముందుకి వెళ్ళిపోయాడు.

గణపతిరావుకు పెద్దగా నవ్వాలనిపించింది. పగలబడి నవ్వాలనిపించింది. “బుజ్జినాయనా! మరి నన్నేమనుకున్నావో? పూర్వపు గణపతిరావు అనుకున్నావు కదూ?” మనసులోనే అనుకొని ముసిముసిగా నవ్వుకున్నాడు.

బస్ స్టాండ్ లో నిల్చున్నాడు. జనంతో కిటకిటలాడుతున్న బస్ ఎక్కాడు. బస్ లోని వాళ్ళంతా తనని ఆశ్చర్యంగా చూడటం చూసి గణపతిరావు తనలో తనే గర్వంగా నవ్వుకున్నాడు.

పెద్ద పెద్ద అడుగులు వేస్తూ, ఆఫీసువాళ్ళందర్నీ కలియజూస్తూ ఆఫీసులోకి ప్రవేశించాడు గణపతిరావు.

అందరూ అతణ్ణి తాము చేస్తున్న పని మర్చిపోయి కళ్ళప్పగించి చూశారు.

సీటులో నిటారుగా కూర్చున్నాడు.

సూపర్నెంటుకేసి నిర్లక్ష్యంగా చూశాడు.

సూపర్నెంటు తెరచిన నోరు ముయ్యడం మర్చిపోయి చూస్తున్నాడు. గణపతిరావు చిరునవ్వు నవ్వాడు.

రోగ్స్! తనను చూసి భయంతో బిగుసుకుపోయారు. ఇంతకాలం తనను భయపెట్టారు. తనను ఒక జైంటును చూసినట్టు చూస్తున్నారు ఇప్పుడు.

చూడరు మరి? తన రూపం మారింది. తన నడక మారింది. తన చూపులు మారాయి. తనిప్పుడా పిరికి గణపతిరావు కాదు.

“పోచయ్యా!” అతడి కంఠం అతనికే ఆశ్చర్యాన్ని కలిగించింది, తన కంఠం ఇలా ఎప్పుడైనా ఖంగున మోగిందా?

ఎటెండరు పరుగున వచ్చాడు.

“మంచినీళ్ళు...” అతడి మాట పూర్తి కాకుండానే మంచినీళ్ళకోసం ఎటెండరు పరుగు తీశాడు.

అలా రారా పోచిగాడా దారికి? పరుగులు తీస్తున్నావా? తియ్! తియ్! ఎవడికోసం తీస్తావ్? లేకపోతే నువ్వెంత? నీ బతుకెంత? నా మాటంటే లెఖ్కులేకుండా చూశావు గదూ ఇంతకాలం?

పోచయ్య అందించిన గ్లాసు నీళ్ళూ గట గట తాగేశాడు. ఖాళీగ్లాసు అందుకున్నాడు. అంతవరకూ కళ్ళప్పగించి అతణ్ణి చూస్తున్న ఎటెండర్ పోచయ్య. ‘ఏంసార్, ఒంట్లో బాగాలేదా?’ అడిగాడు.

‘నాకేం? చాలా బాగున్నాను.’

అప్పుడు తెలిసింది గణపతిరావుకు తోలుకోటుకింద వళ్ళు మండిపోతున్నట్టు.

“అదేమిటోయ్! చలికాలం పోతుంటే ఇప్పుడు తోలుకోటు వేసుకున్నావేం?” అడిగాడు శేఖర్.

‘ఆఫీసులోనైనా తీసి అవతల పెట్టొచ్చుగా?’ అన్నాడు శంకరావు.

‘అమ్మ శంకరావూ? నీ ఎత్తు నాకు తెలియదనుకున్నావా? కోటు తీసి పక్కన పెట్టే ఏ బాత్‌రూంకో వెళ్ళినప్పుడు కోటు దాచేసి నన్ను ఏడ్పించాలని చూస్తున్నావు గదూ? అసలు సంగతి ఈ కోట్లో నన్ను చూస్తుంటే నీకు భయం వేస్తోంది. అందుకే...’ మనసులోనే అనుకున్నాడు గణపతిరావు.

సమాధానంగా, గంభీరంగా నవ్వాడు. అతడి నవ్వు అతడికే హుందాగా అన్పించి తను ఇంత గొప్పగా నవ్వగలడా అని ఆశ్చర్యపోయాడు.

గణపతిరావుకు లోపల ఉడికిపోతున్నది. కోటు తీసి దూరంగా పడెయ్యా లనిపిస్తోంది. లోపల బనీస్లూ, షర్టు చెమటతో తడిసిపోయాయి.

తీసేస్తే ఇంకేమయినా వుందా? మళ్ళీ ఈ ఇమేజ్ పోదూ? క్రమంగా అదే అలవాటవుతుంది.

ఎంత ప్రయత్నించినా ఈ ఉడుకు భరించలేకపోతున్నాడు. అర్ధరోజు శెలవుపెట్టి ఇంటికి బయలుదేరాడు.

గదిలోకి వెళ్ళి అద్దంముందు నిల్చున్నాడు. ప్రతిబింబాన్ని చూస్తూ పలకరింపుగా నవ్వాడు.

“చూశావా గణపతీ! కాదు కాదు గణపతిరావుగారూ! ఇవ్వాళ నిన్ను చూసి అందరూ భయపడిపోయారు. ఎప్పుడు లీవు పెట్టినా సవాలక్ష ప్రశ్నలువేసే ఆ సూపర్నెంటుగాడు, ఈ రోజు కిక్కురుమనకుండా సంతకం పెట్టాడు. నువ్వు ఎదురుగా ఉంటే వాడికి గుండె దడగా ఉంది.”

అద్దం ఎదురుగా నిలబడి ఎంతోసేపు మాట్లాడాడు.

గణపతిరావుకు ఆఫీసులో అందరూ తన కోటు కొట్టెయ్యడానికి కుట్ర చేస్తున్నట్టుగా అన్పించసాగింది. ఆ భావం రోజురోజుకూ బలపడుతూనే ఉంది.

“రాస్కెల్స్! గుసగుసలాడుతూ ఉంటారు! మీ కుట్ర నేను పసిగట్టలేదనుకున్నారా? నేనంత పిచ్చివాడేం కాదు. మీ వేషాలన్నీ చూస్తూనే ఉన్నా. నా కోటు మీకు చిక్కనిస్తానా? మీరు ఎన్ని ఎత్తులు వేసినా లాభంలేదు.”

పైలు చూస్తూ, తనలో తనే అనుకుంటూ, ఆఫీసులో వాళ్ళను ఓరగా చూస్తాడు గణపతి.

“కోల్డువార్, కోటువార్! ఒకరోజు తప్పదు. డిప్యూ! డిప్యూ అంతవరకూ తప్పదు. వీళ్ళనూ, వీళ్ళ ప్లాన్లనూ ఒక కంట కనిపెట్టి ఉండాలి. పోరాటం తప్పదు! ఎవడా నా ఎదురుగా నిలబడి చెయ్యెత్తగలడు?”

అనుకుంటూ ముసిముసిగా నవ్వుకుంటాడు.

ఇంటివారి అబ్బాయి ఆదిత్య ఆ కోటు గురించి అనేక ప్రశ్నలు వేశాడు. తన కోటుమీద వాడికన్ను పడిందనుకుని అతడిని తప్పించుకు తిరుగుతున్నాడు గణపతిరావు.

ఆఫీసువాళ్ళతో ఒకసారి యుద్ధానికి దిగక తప్పదు. తను సిద్ధంగా ఉండాలి.

గణపతిరావు అద్దంముందు నిలబడి ప్రాక్టీసు చెయ్యసాగాడు. అందుకోసం రెండు మూడు సూపర్ హీరోలు యాక్ట్ చేసిన సినిమాలు మూడు నాలుగుసార్లు చూశాడు. ఆ పట్టులూ, ఎగరడాలూ జాగ్రత్తగా పరిశీలించి చూశాడు.

గతంలో శేఖర్, రాజో, గణపతిని ఆటలు పట్టించేవాళ్ళు. వాళ్ళంటే అతడికి కసి. ఇప్పుడు వాళ్ళు అతడ్ని జాలిగా చూస్తారు. కాని గణపతికి వారి చూపుల్లో భయం కన్పించేది. సంతృప్తిగా తల పంకిస్తూ నవ్వుకునేవాడు.

ఒకరోజు వాళ్ళిద్దరూ లోపల తోలు బనీన్లు వేసుకున్నట్టు అన్పించింది.

“ఒరే రాస్కెల్స్! మీ కుట్రను నేను తెలుసుకోలేననుకున్నారా? నన్నే మోసం చేస్తారా? నా కళ్ళు ఎక్స్రే కళ్ళురా! లోపల వేసుకున్నా, నా కళ్ళు చూడగలవు.

“ఒరేయ్ రాజూ! శేఖర్! నాకు తెలుసురా, మీకు నేనంటే చచ్చేంత భయం పట్టుకుందని! నా మీద యుద్ధానికి తయారవుతున్నారట్రా! పొట్టి వెధవల్లారా! లిల్లీపుట్స్లూ మీరూ మీ అవతారాలూ, ఆముదం ముఖాలు మీరూ! నా జోలికొచ్చారా చచ్చారే?”

వాళ్ళను చూస్తూ అనుకొనేవాడు గణపతి.

తను హీరో అయిపోయాడు. అందుకే వాళ్ళు తననే అనుకరిస్తున్నారు.

బోడిగాళ్ళు ఎంత అనుకరించినా తను తనే! వాళ్ళు వాళ్ళే! అసలు అసలే! నకలు నకలే! అసలు బలం నా కోటులో ఉందిరా! అందుకేగా నా కోటు కొట్టెయ్యాలని చూస్తున్నారు మీరందరూ?

ఎన్ని గుండెలు మీకు నా కోటును నానుంచి దూరం చెయ్యడానికి?

ఆ రోజు గణపతిరావుకు తలుపు తాళం తీస్తుంటే అంతకుముందే మారుతాళంతో ఎవరో లోపల ప్రవేశించి కూర్చున్నారనిపించింది. జంకుతూనే తలుపు తెరిచాడు. లోపలకు తొంగి చూశాడు. ఎవరూ కనిపించలేదు. లోపలికెళ్ళి మంచంకింద చూశాడు. తలుపు చాటున చూశాడు. ఎవరూ లేదు.

కోటుతీసి బాత్‌రూంలోకి వెళ్ళాడు. ముఖం కడుక్కుంటుంటే వెంటిలేటర్‌లోనుంచి ఎవరో తొంగిచూసినట్టుగా అనిపించింది. కళ్ళు తెరిచాడు. సబ్బునీళ్ళు కళ్ళలోకి పోయి కళ్ళు మండసాగాయి. గబగబా ముఖం కడుక్కొని గదిలోకి వచ్చి ముఖం తుడుచుకున్నాడు. కోటుకేసి చూశాడు. అది గోడమీద మేకుకు లేదు. తృళ్ళిపడ్డాడు. కుర్చీమీద ఉంది. ఇదేమిటి? ఇది ఇక్కడెలా ఉంది? ఎవరో తన కోటు తీసుకెళ్ళే ప్రయత్నంలో లోపలకు వచ్చారు. తను వస్తున్నట్టు పసిగట్టి కోటు కుర్చీమీద పడేసి పారిపోయారు.

గణపతిరావు కోటు వేసుకొన్నాడు. ఆ రాత్రి కోటు తియ్యకుండానే పడుకున్నాడు. ఎవరో గదిముందు తిరుగుతున్నట్టు అలికిడి వినిపించింది.

ఇంకెవరు? ఆ ఆదిత్యగాడే? ఆఫీసువాళ్ళే వాడిని ఈ పనికి పురమాయించి ఉంటారు. బాగా డబ్బు తినబెట్టి ఉంటారు. తన బుర్ర చాలా క్విక్‌గా పనిచేస్తున్నది. వెంటనే వాళ్ళ కుట్రను తెలుసుకోగలిగాడు.

మరో వెర్రి వెంగళాయిగాడైతే కోటు ఈపాటికి చెయ్యి జారిపోయేదే? తన తెలివితేటలవల్లే తన కోటు ఇంకా తన దగ్గర ఉంది.

గణపతిరావుకు కోటు పోతుందనే భయం ఎక్కువైంది.

బయటికి రావాలంటే భయం పట్టుకుంది. కొద్ది రోజులుగా ఆఫీసుకు కూడా వెళ్ళడం లేదు.

ఆ రోజు ఆఫీసుకు బయలుదేరాడు.

“ఇవాళ తప్పదు. యుద్ధం తప్పదు. డిప్యూం డిప్యూం తప్పదు. నేనూ అందుకు సిద్ధంగానే ఉన్నాను. రండ్రా ఎవరోస్తారో? నేను రెడీ!”

ఆలోచిస్తూ ఆఫీసులోకి అడుగుపెట్టాడు. అతడి వాలకం చూసి నిజంగానే అందరూ భయపడిపోయారు. జుట్టు రేగివుంది. కళ్ళు ఎర్రగా జ్యోతుల్లాగా ఉన్నాయ్. ముఖం కూడా ఎర్రగా కందగడ్డలా ఉంది.

“ఏమయ్యా గణపతి! ఏమైపోయావ్? లీవ్ లెటర్‌కూడా లేదు. ఒంట్లో బాగాలేదా? ఇవ్వాళ సాయంత్రం నేనూ శేఖరం వచ్చి చూద్దామనుకున్నాం.” సూపర్నెంటు అతడి కళ్ళలోకి లోతుగా చూస్తూ అన్నాడు.

“రాస్కెల్స్! రోగ్స్! ఇంటిక్కుడా రావాలనుకొన్నారా? ఎందుకూ? నా కోటు కొట్టెయ్యడానికేగా? ఆ మాత్రం నాకు తెలియదేమిటి?”

అందరూ బిత్తరపోయి బిగిసిపోయారు.

“ఏదేడు సముద్రాలు-అవి దాటాక ఒక కీకారణ్యం- కాకులు దూరని కారడవి

చీమలు దూరని చిట్టడవి-ఆ ఆడవి మధ్యలో ఓ మర్రిచెట్టు-ఆ చెట్టు చుట్టూ పాములూ-మండ్రగబ్బలూ-భూత ప్రేత పిశాచాలూ కాపలా కాస్తుంటాయి, ఆ చెట్టుకో తొర్ర- ఆ తొర్రలో ఒక రామచిలక-ఆ చిలక మెడలో మాంత్రికుడి ప్రాణం-” ఆపి విరగబడి నవ్వాడు. నవ్వుతూ నవ్వుతూ ఎవరో మీట నొక్కినట్టు రక్కున ఆగాడు-మళ్ళీ అందుకున్నాడు. “వాడి ప్రాణాలు చిలక మెడలో-తోలు కోటులో-”

‘గణపతీ! గణపతీ! ఏమిటలా మాట్లాడుతున్నావ్? ఇటుచూడు-’ శేఖరం కంఠం వణికింది.

‘ఏమిటలా చూస్తారు? బోడి వెధవాయిల్లారా! నాకు తెలుసురా మీ ఎత్తులు. రాస్కెల్స్! నాకంతా తెలుసు- నేనంటే మీకు భయం. నా కోటులోనే నా బలం ఉందని తెలిసి ఆ కోటు కొట్టెయ్యాలని చూస్తున్నారు.’ గలగల నవ్వుసాగాడు. అతడి నవ్వు చెడిపోయిన టేబుల్ ఫాన్ ను ఆన్ చేస్తే వచ్చే శబ్దంలా ఉంది.

సూపర్నెంటు లేచి ఖంగారుగా ఆఫీసరు గదిలోకి పరుగుతీశాడు.

‘ఒరేరే! ఎందుకురా పరిగెత్తుతున్నావ్? గోచి- గోచి ఊడింది.’ చప్పట్లు కొట్టాడు గణపతిరావు.

ఆఫీసరు సూపర్నెంటు వెనకే సెక్షన్ లోకి వచ్చాడు.

అందరూ అతణ్ణి చూసి లేచి నిల్చున్నారు.

గణపతిరావు లేవలేదు.

కాళ్ళూపుతూ, తలెత్తి ఆఫీసర్ని నిర్లక్ష్యంగా చూశాడు.

“గణపతీ!” ఆఫీసరు గణపతి సీటు దగ్గరకొచ్చి పిల్చాడు.

గణపతి బిగిసిపోయి కూర్చున్నాడు. పెదవులు రెండూ బిగబట్టాడు.

‘గణపతీ! ఇలా చూడు!’ ఆఫీసరు కంఠం ఆర్థంగా పలికింది.

‘ఏం? ఎందుకు చూడాలి? నువ్వేం నలకూబరుడివా? మన్మథుడివా? ఏం చూడమంటావ్. నీ అందాన్నా?’ విరగబడి నవ్వుసాగాడు గణపతి.

ఆఫీసరు రెండడుగులు వెనక్కు వేశాడు అప్రయత్నంగానే. ఓ క్షణం అతడి ముఖంలోకి చూసి ‘షణ్ముగం! రా!’ అని తన గదిలోకి వెళ్ళిపోయాడు.

సూపర్నెంటు షణ్ముగం అతణ్ణి అనుసరించాడు.

‘వెళ్ళిపోయాడు నాయాల. భయపడిపోయారు. వాడూ మీతో చేతులు కలిపాడు కదూ? నాకు అన్నీ తెలుసురా! రండిరా ఎవరొస్తారో!’ అంటూ చివ్వున లేచి బల్లమీద నిలబడ్డాడు గణపతి.

టైపిస్టు నాగమణి చేతివేళ్ళు మిషనుమీద బిగుసుకుపోయాయి. నాలుక తడారిపోయింది.

గణపతిరావు ఏదేదో అంటున్నాడు. గాల్లోకి చేతులు విసురుతున్నాడు. ఒక్కసారిగా బల్లమీదనుంచి కిందకు దూకాడు.

గణపతిరావుకు అంతవరకూ హీరోగా ఉన్న తను ఒక్కసారిగా విలన్ గా మారిపోయినట్టుగా అనిపించింది.

మోహన్ బాబు అయిపోయి అంతలోకే గబ్బర్ సింగ్ గా మారిపోయినట్టుగా అనిపించింది.

నోట్లో ఏదో ఉన్నట్టు నములుతున్నాడు. గవద ఎముకలు కిందకూ పైకి కదుల్తున్నాయ్.

“రండ్రా! రండి! పిరికి సన్నాసుల్లారా! రండి!” అరుస్తున్నాడు.

ఇద్దరు ఎటెండర్లు వచ్చి అతడి చెరో రెక్క పట్టుకున్నారు. లెదర్ కోటువల్ల వాళ్ళకు పట్టుచిక్కలేదు. పట్టుకుంటే జారిపోతున్నాడు.

గణపతిరావు సినిమాలోని విలన్ లా ఎగుర్తూ పిడికిలి బిగించి ఒకడి ముక్కుమీద గుద్దాడు. రెండోవాడి పొట్టలో తన్నాడు. ఇద్దరూ అరుస్తూ పరుగు తీశారు.

ఆ కేకలకు పక్క సెక్షన్ వాళ్ళు వచ్చారు.

“ఊ! రండిరా! రండి!” అచ్చం సినిమాలోలాగే ఫైటింగ్ చేస్తున్నట్టు గంతు లేస్తున్నాడు. చేతులు విసురుతున్నాడు.

“డిప్యూ! డిప్యూ! ఆడపడుచూ! నాగమణీ! నువ్వేం భయపడకు చెల్లీ!”

నాగమణి లేచి పారిపోయింది.

ఆఫీసరు వచ్చి గది గడపదగ్గర నిల్చున్నాడు.

“ఎరా! నీకూ ఒకటి వేడి వేడిగా వడ్డించనా?” అంటూ ఆఫీసరువైపు నడిచాడు.

అందరూ అతడిమీదపడి పట్టుకోవడానికి ప్రయత్నిస్తున్నారు. ముందుకి పోకుండా అడ్డుపడ్తున్నారు.

‘నీకేం కర్మరా! నీకూ నా కోటే కావాల్సిచ్చిందా? పందిలా బలిసి ఉన్నావ్!’ తనను పట్టుకొన్నవాళ్ళతో పెనుగులాడుతూనే, ఆఫీసర్ని చూస్తూ అన్నాడు గణపతిరావు.

‘ఆ కోటు లాగెయ్యండి!’ సైకాలజీ ఎం.ఎ. చదివిన రాజేంద్ర అన్నాడు.

కోటు లాగేస్తుంటే అరుస్తూ పెనుగులాడుతున్నాడు.

కోటు లాగేశారు. ఆ చేతినుంచి ఆ చేతికి దూరంగా వెళ్ళిపోయింది కోటు.

గణపతిరావు ఒక్కసారి గాలి తీసేసిన టైరులా చప్పబడి చతికిలపడిపోయాడు. పట్టుకొన్నవాళ్ళ చేతుల్లో జవజవలాడి జారిపోయాడు.

“నా కోటు! నా కోటు!” భోరున ఏడ్వసాగాడు గణపతిరావు.

‘ఇస్తాంటే. నీ కోటు మాకెందుకు? అల్లరి చెయ్యకు.’

‘ఏడ్వకు, ఇటుచూడు గణపతీ!’

‘నా కోటు కొట్టేశారు. మీరు కుక్కలు-పందులు-రోగ్స్-’ అరుస్తున్నాడు. ఏడుస్తున్నాడు.

అతన్ని బలవంతంగా వ్యాన్ ఎక్కించారు.

నలుగురైదుగురు అతడిని పట్టుకొని వ్యాన్ లో కూర్చున్నారు. అతని కండల్లేని ఎముకల్ని పట్టుకొని వాళ్ళచేతులు ఒరుచుకుపోతున్నాయి.

వ్యాన్ కదిలింది.

ఆఫీసువాళ్ళంతా కదిలిపోతున్న వ్యాన్ ను జాలిగా చూస్తూ నిలబడ్డారు.

ఎర్రగడ్డకేసి వ్యాన్ పోతున్నది.

‘నా కోటు-నా కోటు-’ ఓపిక లేనట్టుగా చిన్నగా అంటున్నాడు గణపతిరావు.

వ్యాన్ మానసిక ఆరోగ్య ఆసుపత్రిలోకి ప్రవేశించింది.

ఇద్దరు వార్డర్లు చెరో రెక్కా పట్టుకొని లాక్కెడుతున్నారు.

“నా కోటు నా కోటు” అరుస్తూనే ఉన్నాడు.

అతడివెంట ఆఫీసువాళ్ళుకూడా నడుస్తున్నారు.

“డాక్టరుగారు ఇటే వస్తున్నారు” అన్నాడు ఒక వార్డరు.

చాలా పొడవుగా, సన్నగా, తెల్లకోటుతో ఊగుతున్నట్టు నడుస్తున్నాడు డాక్టర్. అతడి పక్కనే బుల్ల చీర మీద తెల్లకోటు వేసుకొన్న మరో లేడీ డాక్టర్ నడుస్తోంది.

ఆమె నల్లగా ఉంది. లావుగా ఉంది. చెవులు పక్కగా చెంపలమీద నల్లటి జుట్టు. పళ్ళెత్తు. ఆ పక్కనే తెల్ల పావురంలా, శాంతి దూతలా ఓ నర్సు...

“ఏమైంది?”

తనకు తెలిసినంతవరకు శేఖరం చెప్పాడు. తోలు కోటు వేసుకుంటున్నప్పటికీ అతడిలో వచ్చిన మార్పు గురించి చెప్పాడు.

డాక్టరు అదోలా నవ్వాడు, కేసు చూడగానే అర్థం అయినట్టు.

‘ఫర్వాలేదు, త్వరలోనే తగ్గిపోతుంది. జెస్ట్ ఇన్ ఫీరియారిటీ కాంప్లెక్స్’ అన్నాడు డాక్టర్.

లేడీ డాక్టరు చివ్వున తలతిప్పి చూసింది.

“ఇన్ ఫీరియారిటీ కాంప్లెక్సు ఉన్నా...”

“అందరికీ రాదు” అన్నాడు లేడీ డాక్టర్ మాటల్ని మధ్యలోనే అందుకుని.

ఓ క్షణం ఆగి డాక్టర్ మళ్ళీ అన్నాడు. ‘ఆ కాంప్లెక్సు దాదాపు నూటికి తొంభయ్యేమందిలో ఉంటుంది. కాని అది మోతాదు దాటినప్పుడే-’

‘రాగాన పడుతుందంటారు?’ అని ఆ నల్లటి ముఖంలో తెల్లటి పళ్ళు కన్పించేలా నవ్వింది లేడీ డాక్టర్.

డాక్టర్ కూడా చిరునవ్వు నవ్వాడు.

నర్స్ నవ్వలేదు. జాలిగా పేషెంటునే చూస్తోంది.

“అతణ్ణి విశ్వామిత్ర వార్డులోకి తీసుకెళ్ళండి. నేను వచ్చి చూస్తాను” అని వార్డర్లకు చెప్పి, ఆఫీసువాళ్ళతో “మీరు నాతో రండి” అంటూ ఆఫీసుకేసి నడక సాగించాడు డాక్టరు.

వార్డర్స్ లాక్కెళ్ళుతుంటే “నా కోటు - నా కోటు” అంటూ కీచుగా అరుస్తున్నాడు.

ఏడుస్తూనే నవ్వుతున్నాడు గణపతిరావు.

అక్కడెక్కడో, ఓ మారుమూల పల్లెలో, ఓ తల్లి గుండెలో ఏదో కలుక్కుమన్నది.

(1989 జ్యోతి దీపావళి సంచిక)

